

፪ ሰንበት ዘአስተርእዮ

20 ጥሪ 2018 ዓ.ም. (1/28/2018)

መዝሙር: እሙን ኮነ ልደቱ. . .

ንባባት: ዕብ 1:1-14፥ 1ዮሐ. 2:22-ፍ፥ ግ.ሐ. 13:2-28፥ ማር 1:14-20።

ምስባክ: “እግዚአብሔር እግዚእ አስተርእዮ ለነ፥ ግበሩ ብዓለ በትፍሥሕት በኃበ እለ ያስተሓምምዎ፥ እስከ አቅርባቸው ለምስባዕ”።

ናይ ሎሚ መዝሙር: “ናይ መድኃኒና ክርስቶስ ልደት ሓቂ እዩ፥ ልደቱ ብሓቂ ኮይኑ እዩ፥ ካብ ሰማያት ወሪዱ ብመላእኽቲ ተመስጊኑ ካብ ማርያም ተወሊዱ፥ አብ ቤተልሔም ተወልደ አብ ናዝሬት ተሓጸነ ብግሁድ ከአ ተገልጸ፥ ንሱ አኽሊል ናይ ሰማዕታት መድኃኒ ነገስታት ንሳ አኅዛብ እዩ። እሙን ኮነ ልደቱ ብርሃን ኮነ ምጽአቱ ናይ መድኃኒና ክርስቶስ” ይብል። ልደት ክርስቶስ

ብሓቂ አብ ታሪኽ ዝተፈጸመ እዩ ዝተማህዘ ወይ ሰባት ክጥዕዎም ኢሎም ዝፈጠርዎ አይኮነን። ናይ ብሓቂ ኮይኑ አብ ሕይወት ደቂ ሰባት ለውጢ ዘምጽአ እዩ። ሰባት ነዚ ሓቂ እዚ ክአምኑ ዝተሓርዩ እዮም።

ጥምቀት ኢየሱስ ክርስቶስ ቀዳማይ ግልጽት እዩ ድሕሪኡ ዘሎ ሰናብቲ ፪ይ. .፫ይ ሰንበት ዘአስተርእዮ እናበልና ንዝክሮ። ነቲ ኢየሱስ መን ምዃኑ ዝገለጸልና ተርእዮታት እናዘከርና አስተርእዮ ንብሎ ካብ አስተርእዮ ዝብል ቃል ግዕዝ ዝመጸ እዩ ትርጉሙ ኸአ ተገልጸ ማለት እዩ። በዚ ናይ ሎሚ ሰንበት ነቲ ብኢየሱስ ዝተገልጸልና ክንርዳእ ክንአምን ዝሕግዘና ሰንበት እዩ። ንባባትና ንግልጽት ኢየሱስ ይገልጹልና።

መላእኽቲ ዕብራውያን እግዚአብሔር ወላ እኳ ንእስራኤል አብተን ቀዳሞት ዕለታት ብዝተፈላለዩ መገዲ ይገልጹ፥ ሎሚ ብወዱ ገሩ ተገሊጹና ይብል። ነዚ ምኽንያት ገሩ ጸሓፊ ናብ ዕብራውያን ወላ እውን ብዘሕ መከራ ይሃልዎም አብ ኢየሱስ እሙናት ኮይኖም ክነብሩ ይነግር። እዚ ዘበሎ እቲ ብኢየሱስ ክርስቶስ ዝተዋህበ ጸጋ ካብ ኩሉ ዝበለጽ ስለ ዝኾነ እዩ። ንቀዳሞት ብነብያት ገሩ ይዛረቦም ነሩ እዚ ከአ እቲ ዝበለጸ መገዲ እግዚአብሔር ንደቂ ሰብ ዝራኽቡሉ መገዲ እዩ። አብዘን ዳሕረዎት መዓልታት ግን ብዝበለጸ መገዲ ብወዱ ተዛረቡና። አብዚ ነቲ ብነብያት ዝዛረቡን ዝገልጹን ዝነበረ ካብቲ ብኢየሱስ ዝተዛረቦ ዝገለጸን ከምዝንእስ ክገልጽ ኢሉ የወዳድሮ።

ኢየሱስ ክርስቶስ መን ምዃኑ ገሊጹ ዝነግረና መላእኽቲ ዕብራውያን እዩ። ስሙ ካብ ናይ መላእኽቲ ይዓቢ ንሱ መግለጺ ግርማ አምላኽ እዩ። አምላኽ ብአኡ ገሩ ንዓለም ፈጠርዎ። ወልድ ምእንቲ ዓለም ስለ ዝሞተን ዝተንሥኤን ካብ ኃጢአት ነጻ ገሩና። ደቂ አምላኽ ደቂ ሰማይ እንኾነሉ ጸጋ ሂቡና። ኢየሱስ ክርስቶስ ባህርና ምስ ለበሰ ብዘይካ ኃጢአት ብኹሉ ንአና መሲሉ። ካብ ክፍአትን ኰነኔን አድጊኑና። ምስ አምላኽ አራኺቡና ዕርቡን ድኅነት ከፊሉልና እናበለ ምስጢር ግልጽት ኢየሱስ ይነግረና።

አብዚ እነስተንትኖ ኢየሱስ ክርስቶስ ወዲ አምላኽ ስጋና ለቢሱ በቲ ክንርድኦ እንኽእል አብ መንገና ሓዲሩ ደቂ ሰማይ ክንከውን አፍደገ ሰማይ ከፊቱልና። ንሱ ኩላትና ክንድሕን እዩ መጺኡ። ንፍሉይ ህዝቢ ወይ ዓለት አይኮነን መጺኡ ምእንቲ ኩላትና እዩ መጺኡ። ሎሚ እውን

አብ መንጎና አሎ። ብቃሉ አብ ቅዱስ መጽሐፍ፣ ብቤተ ክርስቲያኑ፣ አብ አመንጎና ይርከብ አሎ።

ንአምላኽ ዝገልጸልና አለሊና ክንክእል።

- **ናይ ኢየሱስ ከማና ምዃን ክብሪ አምላኽን ሰብን ገሊጹልና።** አምላኽ ፍቕሪ እዩ ንሰብ ካብ ኩሉ ፍጡር ንላዕሊ አፍቂርዎ። ነፍስወከፍና ብአምላኽ ዝተፈቐርና ኢና። ብወገን አምላኽ ምፍቃርና አቋሪጹ አይፈልጥን እቲ ጸገም ብወገና እዩ። ንአምላኽ ንሓድጎ እሞ ካልእ ነፍቅር። ንስጋና፣ ንዓለምና፣ ንሃብቲ፣ ንሰይጣን ነፍቅር እሞ ንአምላኽ ንሓድጎ። እዚ ባህሪ ሰባት ስለ ዝኾነ አብቲ ምንጪ ተፈጥሮና ዝኾነ ኢየሱስ ክንምለስ እዩ እቲ ዝድለ ዘሎ። ነዚ አብ መንጎናን አብ መንጎ አምላኽን ዘሎ ርክብ ሕያው ዝገብሮ ኢየሱስ ክርስቶስ እዩ። ሎሚ እምብኣር ምስ ክርስቶስ ዘሎና ርክብ ክንርኢ እሞ አብ ንቡር ክንመልሶ። አምላኽ ብቤተክርስቲያኑ ብቃሉ ይዛረበና አሎ።
- **አምላኽ ብኸማና ዝበሉ ሰባትን በቲ አብ ዓለምና እንርእዮ ነገራትን ይግለጸና።** ሰባት አምላኽን ሰይጣንን ከምጽኡልና ይኽእሉ እዮም ስለዚ አለሊና ክንርኢ የድሊ። ናይ ሰባት ሰናይ ግብሪ ወይ ናይ ሰባት ጸገማት አብ አምላኽ ክንምለስ ምኽንያት ኽኾኑና ይኽእሉ እዮም። ንጽጉም ክንሕግዝ ከሎና ንብኡስ ክንዓርቅ እንከሎና፣ ንዝበደለና ክንምሕር እከሎና አምላክ አባና አሎ። ነቲ አምላኽ ብፍጡራቱ ገሩ ዘርእየና አለሊና ንኽእል። አብ ገለ እዋን ሰባት ከማና ምንጪ ጥፍኣትና ኮይኖም ካብ አምላኽን ሰብን የርሕቕና፣ ብአብነቶም ብምኽሮም ካብ ደምበ አምላኽ ፈልዮም አደዳ ጥፍኣትን ሞትን ይገብሩና። ሰይጣን ዝተዓወተሉ ሰብ ንኽልእ አብ ማሕበሩ ከእቱ ዘይገብሮ የብሉን።
- **ብግልና ዝተዋህበ ጸጋ ንክብሪ አምላኽ ምዃኑ ክንሓሰብ ይግባእ።** አምላኽ ብዝተፈላለየ ህያባቱ ጸግኡ በረኽቱ ይዕድለና። አብ ገለ እዋን ነቲ አምላኽ ዝሃበና ብክእለትና ብጻዕርና ዘመጸእናዮ ገርና ስለ እንሓሰብ ንቦታ አምላኽ ብናትና ንትክኦ እሞ ካብ አምላኽ ንርሕቕ። ሰብ እቲ ዝዓበየ ቃልሲ ዘካይዶ ምስ ርእሱ እዩ። አምላኽ ዝሃበኒ ጸጋ ከምቲ አምላኽ ዝደልዮ ክጥቀመሉ ይግብኣኒ ክንብል የድሊ። ብሃብቲ ብዘሎና ክእለትን ፍልጠትን ተታሊልና መገዲ አምላኽ ከይንሓድግ ክንጥንቀቕ ይግብኣና። በቲ ዘሎና ጸጋ ንአምላኽን ንህዝቢ አምላኽን ክንገልግልሉ ይግብኣና። አምላኽ ዝሃበኒ አብ ክብሪ አምላኽ አውዕሎ አሎኹ እናበልና ንአምላኽ ነመስግና። ንኹሉ አምላኽ ከምዝሃበና እንተ ፈለጥና አብ አገልግሎት አምላኽን ድላዩን ክነውዕሎ አይክጸግመናን እዩ።

መልእኽቲ ዕብራውያን እምብኣር መንነት ክርስቶስ እትገልጸልና ምእንታና ዘዕረጎ መስዋዕትን ክብርን ትገልጸልና። ክርስቶስ እቲ እንኮ ካህን ኮይኑ ሰዋዕን ተሰዋዕን ኮይኑ አድጊኑና እዩ እናበለ ናይ ክርስቶስ ክህነትን ናታትና ክህነትን ይገልጸልና። አብዚ ዘሎናዮ እዋን እምብኣር ነቲ ብአምላኽ ብኢየሱስ ክርስቶስ ገሩ ዝገለጸልና ምስጢር ዕብየት ተፈጥሮና አለሊና ንቅድስና ናትና ኢልና ክንለብስ እሞ እሙናት ተኸተልትን መስከርትን ክንከውን።

ወንጌል ማርቆስ፡ ኢየሱስ ድሕሪ ተጠሚቐኑን ብሰይጣን ተፈቲኑን ናብ ገሊላ ከም እተመልሰ ይነግረና። ኢየሱስ ነዚ ዝገበረ ዮውሓንስ መጥመቕ ምስተኣስረ እዩ። ነቲ አብ ልዕሊ ዮውሓንስ ዘርአይዎ ጽልኢ ድሕሪ ምርኣይ ካብኡ ክእለ ኢሉ ዝገበሮ እዩ ዝመስል።

አብ ገሊላ ምስ መጽኤ ብሰራት ወንጌል ሰቢኹ፣ አብዚ እዋኑ ከምዝኣኸልን መንግስቲ አምላኽ ከምዝቐረበን ነገሩ። እቲ እስራኤል እትጽበዮ ዝነበረ ድንበት አምላኽ ማለት ካብ ኩሎም ጸላእቲ

ነጻ ምዃን ክፍጻም ግዚኡ በጸሎት እዩ እናበለ ይሰብኽ ነሩ። ኢየሱስ ነቲ ህዝቢ ክንስሑን ኣብቲ ብስራት ወንጌል ክአምኑን ነጊርዎም። ነዚ እንተ ገበሩ ጥራሕ እዩ ነቲ ነገራት ክቕይርዎ ዝኸእሉ። ንብስራት ወንጌል እንተ ኣመኑ ማለት መንግስቲ ኣምላኽ ከም ዝቐረበ ክፈልጡን ክንስሑን ሕይወቶም ክቕይሩ እሞ ኣብቲ ድኅነት ኣምላኽ ክሳተፉ ከምዝኸእሉ ነጊርዎም።

ኢየሱስ ነዚ ምስ ሰበኽ ነቶም ሓዋርያቱ ከምዝሓረየ ይነግረና። ኣብ ገማግም ባሕሪ ገሊላ እናተንቀሳቐሰ እንከሎ ኣርባዕተ ገፈፍቲ ዓሣ ዝነበሩ ክኸተልዎ ጸዊዕዎም። ክልተ ጽምዲ ኣሕዋት እዮም ነሮም። እቶም ክልተ ቀዳሞት እንድርያስን ስምኣንን ክጽውዎም እንከሎ ዓሣ ይገፉ ነሮም፤ ክኸተልዎ እናጸውዎም ገፈፍቲ ሰብ ክገብረኩም እየ በሎም። ኣብ ክንዲ ዓሣ ዝሕዙ ካብ ሕጂ ንድሓር ስርሖም ሰባት ሓዝካ ናብ ኢየሱስ ምምጻእ እዩ። እዚ ናይ ኩልና ኣመንቲ ኢየሱስ ስራሕ እዩ። ንሰባት ኣብ ኢየሱስ ኣምጺእካ ምኽኣል።

ኣብዚ እንነብሮ ዓለም ገለ ፈሊጡ ካብ ኣምላክ ርሑቁ ዝነበር ገለ ኸእ መገዲ ጠፊእዎ ዘምጽኦን ዘፍልጦን ስኢኑ ካብ ኢየሱስ ርሑቕ ዝነበር ብዙሕ እዩ። ከምቶም ቀዳሞት ኣርድእቲ ኣብ ኢየሱስ እንቐርብ ንሕና ኢና። እምነት ክርስትና ንኣይ ጥራሕ ዝብል ኣይኮነን ንኸልኦት ኣብ ኣምላኽ ምቕራብ እዩ። እቶም ካልኦት ክልተ ሓዋት ደቂ ዘበድየዎስ ያዕቆብን ዮሐንስ እዮም፤ ኢየሱስ ክጽውዎም እንከለዉ ምሰብኣም ኮይኖም መርበቦም የተዓራርዩ ነሮም ብኡ ንብኡ ጸውዎም፤ ንሳቶም ከኣ ንዘበደዎስ ኣብኣም ምስ ዕሱባቱ ኣብ ጃልባ ኃዲጎም ሰዓብዎ።

እዞም ኣርባዕተ ቀዳሞት ኣርድእቲ ኢየሱስ ምስ ጸውዎም ነቲ ኹሉ ዝገብርዎ ዝነበሩ ሓዲጎም ተኸቲሎም። ቅዱስ ማርቆስ ኢየሱስ ፍሉይ ሰብ ከምዝነበረ እሞ ሰባት ብቐጥታ ምስ ጸውዎም ውዓል ሕደር ከይበሉ ንመጻዎዕትኡ ተቐቢሎም ክስዕብዎ ጀሚሮም ይብለና። ኢየሱስ ክሓርየን እንከሎ ከምዚ ዝበለ መልሲ ክንህብ ይግብኣና። መጻዎዕታ ኣምላክ ክንሰምዕ ኩሉ ጊዜ ስንድዎት ክንከውን ይግብኣና።

ካብዞም ቀዳሞት ኣርድእቲ ክርስቶስ እንምሃሮ እንታይ ኣሎ፡

- **ኣምላኽ ክጽውዓና እንከሎ ክንሰምዎ።** ኣብ ትንቢት ኤርምያስ “ኣብ ከርሚ ኣደኻ ኽይሓነጽኩኻ ኃሬኹኻ፤ ከይተወለድካ ኸኣ ቀደስኩኻ ነህብ ነብይ ኽትከውን ድማ መደብኹኻ” (ኤር 1:4~5) ዝብል ኣምላኽ ካብ መጀመርያ ናቱ ኮና ክነብር ከምዝሓርየና ንርኢ። ኣምላኽና ክልእኽ ይደሊ እዩ “ኸው እግዚኣብሔር ንመን ክልእኽ መንከ ኪኸደልና እዩ። ኪብል ሰምዕኩ ኣነ እውን እነኹ ልኦኸኒ በልኩ” (ኢሳ 6:8) ዝብል ነንብብ። ኣምላኽ ሰብ ከይጠፍእ ብዘይ ኣምላኽ ከይነብር ዝልኦኹ ይደሊ። ናይ ኣምላኽ ልኦኹት ሎሚ ንሕና ኢና። ኣብ ዕለታዊ ሕይወትና ንሰባት ኣብ መገዲ ኣምላኽ ክንመልስ ከሎና ልኦኹት ኣምላኽ ንኸውን። ተለኦኸኒ ንሓውካ/ሓፍትኻ ከድሕን ክብለና እንከሎ ሕራይ ኢልና ክንልኦኹ።
- **ንኣምላኽ ክትክተል ካብ መቐርብካ ኣድላዩ እንተኾነ ምፍልላይ ከምዘሎ ምፍላጥ።** እዞም ቀዳሞት ኣርድእቲ ካብ ስድርኦም ካብ ሓዳሮም ክፍለዩ እዮም ተሓቲቶም። ብሓቂ ከቢድ መጻዎዕታ። ኣብ ካልእ ክፍሊ ወንጌል ኣቦ ኣደ ሓው ሓፍቲ ሰበይቲ ሰብኣይ ዘይሓደገ ንኣይ ዝበቐዕ ኣይኮነን ይብለና። ነቦና ነደና ክሞቱ ክጠፍኡ ክንሓድጎም ኣሎና ማለት ኣይኮነ፤ ንስብከተ ወንጌል ቀዳምነት ሰሪዕና ክንጉዓዝ ማለት እዩ። ወለድናን ኣሕዋትናን ወገናን መኸላእታ ድኅነትና ክኹኑና ኣይግባእን። እኳ ድኣ በቲ እንገብሮ ክሕበኑ ይግባእ።

- ተኸታሊ ክርስቶስ ክትከውን ፍሉይ ክእለት ወይ ዓቕሚ አየድልን እዩ። ቀዳሞት አርድእቲ ዝኾነ ደረጃ ፍልጠት አይነበሮም። ኢየሱስ ፍልጠቶም አይኮነን ሓቲቱ ፍቓደኛታት ምዃኖም ጥራሕ እዩ ሓቲቱ። አምላኽ ዝሞንኡ ስራሕ ስለ ዝኾነ ኩሉ አምላኽ እዩ ዝመርሖ። ካባና ሕራይ ኢልና ምቕባል እዩ ዘድሊ። አብ ግራት አምላኽ ክትወፍር ትሕትና ፍቕሪ ዝለበሰካ ምዃን የድሊ። ብትምህርቲ ዓለም ዝለዓለ ፍልጠት ሒዝካ ትሑት እንተ ዘይኮንካ ንአምላኽ ብቑዕ አይኮንካን ንአምላኽ ዘድልዮ ንጹሕ ሕልናን ንኹሉ አብ ኢድ አምላክ አምቢርካ ነቲ አምላኽ ካባኻ ዝደልዮ ክትገብር ፍቓደኛ ምዃን የድሊ።

ቀዳማይ ሰንበት ዘአስተርእዮ እምብኣር ኢየሱስ ክርስቶስ መድኅና መን ምዃኑ ባዕሉ ስለ ዝተገልጸልና ክንሰምዖ ክንቀርቦ እሞ ክንልኣኻ ዝሕግዘና ሰንበት እዩ። ኢየሱስ አብ መጀመርያ ስብከቱ ብዙሓት ብኣኡ ከምዝተደነቑ እሞ እንታይ እዩ እዚ ሓዲስ ትምህርቲ እናበሉ ይግረሙ ከምዝነበሩ ወንጌል ይነግረና። አብ እምነትና በቲ አምላኽ ዝገበረልና ጥራሕ ምድናቕ ምግራም እኹል አይኮነን አብ ሕይወትና ክኣቱ ክነፍቅደሉ እሞ ሕይወትና ሓዲስና ናቱ ክንከውን እዩ እቲ ዝድለ። ሎሚ እምብኣር ልብና ንአምላኽ ልብና ንኸፈተሉ። ንቀበሎ ንተሓደስ እሞ መንፈሱ ለቢስና አብ ስብከት ኣሕዋትና ንውፈር ንልኣኮ።

አምላኽ አብ አገልግሎቱ ክንወፍር ጸግኡን በረኸቱን ይዓድለና።

አባ ንጉሠ ፍሥሓ